

## నిత్యమల్లి

ఇక పిల్లవిషయమంటారా రత్నం అనుకోండి, అందచందాల విషయంలో విరోధం ఉన్న వాళ్ళుకూడా వంక పెట్టలేరనుకోండి. నాపిల్ల విషయం ఇలా అనక మరోలా ఎలా అంటాను అనికాదు. నామట్టుకు నేను ప్రాణంమీదకు వచ్చినా అబద్ధమన్నది ఆడను. ఇంతెందుకూ మీరు వచ్చి చూడండి. చూచి, నేనన్నదాంట్లో. ఒక్క అక్షరం పొల్లుంటే అప్పుడు అక్కడే నాలుగుజాడించి వేయచ్చు ఆ అందుకేమీ అభ్యంతరంలేదు.

‘అయినా అబద్ధాలాడేదాకానూ, హెచ్చులు పోయేదాకానూ నా కేంపని!

‘కానె తే మీరు ఓరకంగా అనుమానించవచ్చు. అంత అందమైన మా ఆమ్మాయికి అందులో నాలుగువేలు కట్టం ఇస్తామంటూ ఉంటే మంచి సంబంధం ఎందుకు రాలేదూ అని. ఆమాటకొస్తే సంబంధాలు రాక పోలేదు. చాలా వచ్చాయి. ఎన్ని చోట్లకో వెళ్ళి వచ్చాను. కాని అన్నివిధాలా అనువైనది ఒక్కటి నాకంటవడలేదు. ఆ స్తి ఉంటే చదువు ఉండదు. కాస్త చదువుంటే నెంటు పొలం ఉండదు. రెండూ ఉంటే పిల్లవాడు బుద్ధి మంతుడుగా ఉండడు. కాదు ఈ మూడూ ఓమోస్తరుగా ఉన్నాయిలే అనుకొని సర్దిచెప్పకొని వాళ్ళ గుమ్మంముందుకు వెళితే వాళ్ళ గొంతెమ్మకోరికలు కోరుతూ కొండెక్కి కూర్చుంటారు. అందుకూ సిద్ధపడ్డాను. కాని సంప్రదాయం! కాస్త విచారించేసరికి ఆ సంబంధంకోసం పడ్డ శ్రమంతా వృధా అయిపోయె. చదువుకొన్నవారు మీరు చెప్పండి—కుంటుంట సంప్రదాయం అన్నది బాగుండకపోయ్యాక ఇంక ఆ పైని ఎన్ని ఉండి ఏం ప్రయోజనమూ అంట! ఏమంటారు?’

ఆయన ఒక్క ఊణంఆగి సమాధానంకోసం అతని వంక చూచారు. కాస్త ఆపేక్షగా, అశగా చూచారు. ఇంతవరదాకా. ఎవరా ఈవ్యక్తి ఇంతచనువుగా మాటాడుతున్నాడని ఆశ్చర్యపడుతూ కూర్చున్నాడు మోహన్.

మోహను కాస్త వెనకాముందూ అలోచించుకోవడానికే సావకాశం చిక్కలేదు. గత అర్ధగంటనుంచీ. ఆయన మోహనుగదిలోకి ప్రవేశిస్తూనే తల్లిదండ్రుల యోగక్షేమాలను విచారించారు. కుర్చీలో కూర్చుంటూనే “చూడు నాయనా నువ్వు ఎరగవుగానీ మీ పెదనాయనగార్ని వాళ్లనూ బాగా ఎరుగుదును. యోగ్యతఅన్నా సత్సంప్రదాయమన్నా వారిదీ. మీ తాతగారి కాలంనుంచీకూడా అంతే. పీళ్ళు ఆయన పేరు నిలిపారు. అన్నట్లు మరచాను మీరెంతమంది అన్నదమ్ములూ?” అంటూ పరామర్శ మొదలుపెట్టారు. అతను సమాధానం చెప్పకముందే ఆయనే అందుకొని “అవునవును — మీరు రెండోను కదూ. ఏమిటో వయస్సు మరలిన కొద్దీ జాపకశక్తి తగ్గిపోతున్నది. అదీగాక చూడండి రాకపోకలు లేక పోతే దగ్గర బంధుత్వాలనే మర్చిపోతాము. అలాంటిది స్నేహాలు ఎన్నాళ్ళుంటాయీ.....” ఆయన అలాచెప్పుకు పోతున్నప్పుడు మోహను ఆయనకూ తన కుటుంబానికీ స్నేహం ఉండివుంటుందనీ, అది తనకు తెలియదనీ అనుకున్నాడు. అందువల్ల వీధిలోకి వెళదామని ప్రయాణమయిన వాడు ఆయన కెదురుగా కుర్చీలో కూర్చుని ఆయన చెప్పేమాటలు తాపీగా వినడానికి సిద్ధమయ్యాడు.

ఆయన ఆ కాస్త అవకాశం వినియోగించుకుని అంత సేపూ మాటాడాడు. కుశల ప్రశ్నాదికాలయిన తర్వాత నెమ్మదిగా పెండ్లివిషయం ప్రస్తావించాడు. పిల్లవిషయం వివరంగా చెప్పాడు. అంత సేపూ తానే మాటాడాడు.

అప్పటికి కాస్త అలుపు వచ్చింది. అందుకే అన్నట్లు సంప్రదా  
యాన్ని గురించి ప్రశ్న వేశాడు.

“కాదుటండీ మరి! అందులో మన దేశంలో!” అన్నాడు మోహన్  
— ఆ ప్రశ్న తన్ను ఉద్దేశించిందేనని నిర్ధారణకు వచ్చాక. ఓ క్షణం  
ఆలస్యంగా అన్నా అతనామాట కాస్త హుదాగా, స్పష్టంగా అనడంచేత  
ఆయన సంతోషించి, మరింత ఉత్సాహంతో మళ్ళీ అందుకొన్నాడు.  
“మంచిమాట అన్నారు. ఈనాడు జనం మరి ఇలా విరగబడి పోతు  
న్నారుగానీ పూర్వం ఎంత ఆచారం పాటించేవారు. మంచి సంప్రదాయాన్ని  
ఎంతగా గౌరవించేవారూ! ఇంకా ఆ పాతకాలపు కుటుంబాలు ఒకటి  
రెండైనా ఉన్నాయి గనుకనే మాబోటివాళ్ళం కొంత సంతృప్తి చెంద  
గలుగుతున్నాం. ఇంతకూ చెప్పవచ్చిందేమంటే మంచి సంప్రదాయం  
గల కుటుంబంలోని పిల్లవాడు దొరక్కనే గత మూడేళ్ళనుంచి తిరుగు  
తున్నాను. సరే ఇంతకూ... అని కాసేపు నీళ్ళునమిలి, అసలు విష  
యంలోకి వస్తూ “ఇంతకూ మీ రావిషయం ఏమీ అననేలేదు” అన్నాడు.

“నేను చెప్పేదేమింది పెద్దవాళ్ళున్నారుగదా” అని మోహన్ అనీ  
అనడమిందే ఆయన అందుకొని, “సరిగ్గా అనవలసిన మాట అన్నావు.  
అలా అంటావనినాకు తెలుసు. అయితే చూచావు — కొంతమంది  
అంతా విని ఇప్పట్లో వెళ్ళి చేసుకోవాలని లేదండీ అంటారు. అదీ  
విన్నాను. అతనామాట అన్నాక ఇంక ఇంటికి వెళ్ళినా లాభం ఉండదు.  
ముందుగా వాళ్ళ యింటికి వెళితే “అబ్బాయి ఉద్దేశం ఎలా ఉన్నదో  
కనుక్తోలేదండీ అంటా డా పెద్దమనిషి. సరే ఏమైనా కొంత కాలాన్నిబట్టి  
పోవాలిగదా! మిగతా విషయాలు మేం పెద్దవాళ్ళం చూచుకుంటాం.  
ముందుమీరు పిల్లను చూడండి. పిల్లను పిల్లవాడూ పిల్లది, పిల్లవాణీ చూచు  
కోవడం ఒక రివాజు అయిందిగా ఈ రోజుల్లో.... మంచిదే. అలానే  
చేయండి” అన్నాడాయన.

“అబ్బే—అందుకయినా ముందు మా వాళ్ళతో మాట్లాడిరండి.”  
అన్నాడు మోహను.

“మాంచి భేషైన మాట అన్నావయ్యా. జరగవలసిన పనే అది. అందరూ కలిసివస్తే ఒక్కమాటే అంతా పిల్లను చూసినట్లవుతుంది. ఆ తరువాత విషయాలు అక్కడే మాట్లాడేసుకోవచ్చును. ఇరువురికీ సుఖవై నవని. అవునదే బాగుంటుంది. లేకపోతే ముందు కుర్రవాడు వచ్చి చూడడం, చూచాక, ఏమయ్యా అంటే మావాళ్ళు చూడాలంటే అనడం వాళ్ళు ఒక్కొక్కళ్ళే, రావడం వెళ్ళడం. ఇదంతా కాలయాపనాన్నూ, అనవసరమూన్నూ. అయితేచూడు నాయనా ఇక్కడేదైనా బావీ అదీ ఉన్నదీ?”

“బావి లేకపోవడమేమంటే ఉన్నది. ఏం ఎందుకంటే స్నానం చేస్తారా?” అని అడిగాడు మోహను ఆశ్చర్యపడుతూ.

“అవును మరీ చెయ్యద్దా? సంధ్యవేళ కావస్తుండే?” అన్నారాయన ఏదో మరచిపోయిన విషయం అతనికి జ్ఞాపకం చేస్తున్నట్టు.

“అయితే అలాగే చేద్దురుగాని లేవండి” అని మోహన్ తువ్వాళ్ళు అందించాడు. ఆయన వాటిని అందుకొని చెరచరా మెట్లవైపుకు వెళుతూ మధ్యలో ఓసారి వెనక్కు తిరిగి “చూడు నాయనా ఇవ్వాళ ఇక్కడే సంధ్య వార్చుకొంటాను” అన్నాడు.

మోహనుకు వెంటనే అర్థం సుపరించలేదు. “అలాగేనండీ. దానికేం భాగ్యం, అంటూ అతను ఆయనవెంటకొంతదూరం వెళ్ళి, బావికి దారి చూపించి, తిరిగి గదిలోకి వచ్చాడు నవ్వుకొంటూ. కుర్చీలో కూర్చుని “అవును, వార్చుకోనీ. ఇందులో నాకేం అభ్యంతరం ఉంటుంది ఓమూల కూర్చుని సంధ్య వార్చుకొని వెళ్ళడానికి నాకు చెప్పడం దేనికీ? ఒట్టి

చాదస్తుడిలా ఉన్నాడీయన” అనుకొన్నాడు మోహన్. అంతలో విషయం స్ఫురణకు వచ్చింది. ‘అబ్బే ఆయనేం చాందసుడు కాదు. ‘అనుకొని మొత్తంమీద చిక్రే తెచ్చిపెట్టాడే ! ఏంచెయ్యటం ఇప్పుడు ?’ అని వితర్కించుకొంటూ క్రిందకు వెళ్ళాడు.

ఈయన్ను కనుక హోటలుకు తీసుకొని వెళితే మిత్రులంతా చూస్తారు. మడికట్టుకొని విడిగా కూర్చుని భోజనం చేస్తానంటాడు. ఎవరూ ఈ చాందసుడని నలుగురూ అడక్క మానరు. అసలు వాళ్ళు అడక్క ముందేవిషయమంతా అందరితోనూ చెప్పేసేలాగున్నాడు’. ఇల్లాఅనుకొంటూ అతను క్రింద మెట్టుదగరకు వచ్చాడు. అక్కడ ఆగి ఈ గొడవంతా ఎందుకూ పిన్నిగారితో బంధువని చెప్పేస్తే సరిపోతుంది అనుకొంటూ మెట్లుకీన్న సందులోనుంచి వెనకవైపుకు వెళ్ళి “ఏమండీ పిన్నిగారూ” అనిపిలిచాడు నెమ్మదిగా. ఆయనకు భోజనం ఏర్పాటు చూడమని చెప్పాడు. ఎవరాయన అని అవిడ అడిగిన ప్రశ్నకు వెంటనే సమాధానం చెప్పక హోటల్లో కలిగే ఇబ్బందుల్ని గురించి చెప్పి, “ఆయనకు మరీ మడి ఆవారమున్నూ, మా కాయన వేలిడిచిన పెద్ద మేనమామకు పెద్ద తండ్రి కొడుకు అవుతాడు రెండి” అని తనకూ తెలియని బంధుత్వం కలుపుకోవాలని ప్రయత్నం చేశాడు. కాని ప్రయత్నపూర్వకంగా చెప్పినట్లుగానే ఉన్నదా సమాధానం అతను ముఖం ఎంత అమాయకంగా పెట్టినా. ఆమె మొదట నవ్వుఆపుకొన్నది.

“అయితే మోహన్ మీ చినమేనమామ కేమవుతాడయ్యా” అని పకాలున నవ్వేసింది. తన తెలివితక్కువతనాన్ని అంగీకరించేస్తున్నట్లు అతనూ నవ్వేశాడు.

“సరే పోనీ ఎవరైతే ఏంగాని రమ్మను.” అని ఓ క్షణమాగి కాస్త అనునయంగా ఇంతకూ ఆయన ఏంపనిమీద వచ్చాడో చెప్పకూడదుటయ్యా?” అని అడిగింది అతను ఏదో దాస్తున్నాడని పసిగట్టి.

“పెద్దపనేం కాదులెండి...నంబంధం వెతకడానికి వచ్చాడట అన్నాడు మోహన్ చెప్పక తప్పదనుకొని.

“ఇంకేం వెదకబోయిన తీగె...మరి చెప్పవూ. అంతలో దాస్తావెందుకయ్యా? ఆ మాట చెప్పడానికే సిగ్గు పడుతున్నావా? అవునా?” అని నవ్వుతూ నిలవేసింది.

“అబ్బే లేదండీ.”

అతనీసారి నిజంగానే సిగ్గుపడ్డాడు.

అది గమనించి “చిన్నవయస్సులో సిగ్గు అన్నది మొగపిల్లలో కూడా ఎంత శోభిస్తుందో!” అనుకొన్నదావిడ.

“అవునే ఇరవై య్యేసిఏళ్ళు వచ్చేదాకా పెళ్లిళ్ళ కాకపోయ్యేసరికి ఈ రోజులో ఆడపిల్లలు సిగ్గుపడడం మానేస్తున్నారు. అందుకని ఆ పని మనమైనా చేద్దామని మొగపిల్లలు నేర్చుకొంటున్నట్లున్నారు. అవునా?” అంటూ ఆవిడ లోపలకు వెళ్ళింది.

ఆయన అంతలో స్నానం పూర్తిచేసుకొని “ఇటు రావచ్చు కదమ్మా” అంటూ చాలా పరిచయమున్న ఇంట్లోకి వచ్చినట్లుగా పెద్దపెద్ద అంగలువేస్తూ వంట ఇంట్లోకి వచ్చాడు. “అబ్బాయి ఇప్పుడే చెప్పాడు. మీరూ అతనికి బంధువులేటగా” అంటూ గోడకానించి ఉన్న పెద్ద పీటవేసుకొని కూర్చుని చెంబుతో మంచి నీళ్ళూ ఉద్ధరిణా తెప్పించుకొని సంద్య మొదలు పెట్టాడు.

ఆవిడ త్వరత్వరగా వంటపనులు పూర్తిచేసింది. దేవతార్చన మందిరం ప్రక్కగా పెద్దపీటవేసి, మంచి అరిటాకువేసి, ఆవిడ ఆ ముసలాయన్ను భోజనానికి పిలిచింది. విస్త్రోత్ అన్నీ వడ్డించి నెయ్యి, పులుసూ..

మజ్జిగా కూడా అభిఘరించాక ఆయన పరిషేచనంచేసి భోజనానికి ఉపక్రమించాడు. “వారుకూడా ఉంటే బాగుండేది. యజమాని సహపంక్తిని లేకుండానే భోజనం చెయ్యవలసివచ్చిందే” అంటూ ఆయన ఎంతో నొచ్చుకొన్నాడు. “క్యాంపునుండి ఇవ్వాలి రేపో వస్తారు. మరి మీరు వస్తారని మాకు తెలియదుకదా” అని అంటూ ఆవిడ పప్పు నెయ్యి మారడిగింది. అవీ ఇవీ మారడుగుతూ మోహన్ను గురించి మంచిమాటలన్నది. “ఏంకావాలండీ” అని అడిగి కనుక్కొంటూ “అతనూ వాళ్ళూ ఒప్పుకొంటే ఇంతకన్నా మీరు కాదు మరొకరు మాత్రం కోరదగిందేముంటుందండీ” అని రెట్టించి అడిగింది. ఆయన సమాధానం చెప్పే అవకాశం ఇవ్వకుండా “ఈడైన పిల్ల మా అన్నగారి దగ్గరో తమ్ముడు దగ్గరో ఉంటే ఈ సంబంధం మీదాకారానిచ్చేదాన్నా! అయితే మిమ్మల్ని మీ సంప్రదాయాన్నీ చూచాక మంచినంబంధం వచ్చిందని నాకూ సంబంధంగానే ఉన్నది” అంటూ గోత్రాదికాలు అడిగి తెలుసుకొన్నది.

“మరింకేమండీ అన్నీ అనుకూలంగా ఉన్నాయి. గావాడని చెప్పడంకాదు పిల్లవాడు బుద్ధిమంతుడు. అస్త్రపాస్త్రాలు మీరు విచారించుకొన్నదేకదా. అంచక్కాచదువుకొంటున్నాడు, ఇంతకంటే మీరుమాత్రం పెద్ద సంబంధం తేగలరా చెప్పండి బాబాయిగారూ?” అన్నదావిడ.

ఆయన ఆ మాటలన్నీ సంతోషంగా విన్నాడు.

“అవునమ్మా అవును. నీవన్నమాట అక్షరాలా నిజం. నిజానికి నేను ఎన్ని సంబంధాలు చూచానో ఎన్నివిధాలతిప్పలు పడుతున్నానో ఎవరికి తెలుస్తుంది. తిరగలేక కాస్త బద్ధకిస్తే నాయింటిది క్షణం ఊరుకొంటుందా!” అన్నాడాయన.

“ఇంకెందుకూ. మీ కష్టాలన్నీ గట్టెక్కాయనుకోండి. మీరింక నిశ్చింతగా ఉండండి” అంటూ పులుసు వడించింది ఆవిడ.

పులుసులో కొంచెం పంచదార అడిగి వేయించుకొన్నాడాయన. ఆది ఆస్థాయంగా సగంతిని, మిగతా సగం అవతలగా నెట్టి అట్టేపెట్టు కొని, దాన్నిపెరుగు అన్నంలో మధ్య మధ్య తిన్నాడాయన. పెరుగు అన్నం తింటూన్నప్పుడు చూచి ఆయింటావిడ ‘ఈయనకు చాదస్తం ఓపాలు ఎక్కవే సుమా’ అను కొన్నది. అలా అనుకొంటూ కాస్త పరీక్షగా చూచింది ఆయనవంక. ఎందుకో ఆయనవ్రేళ్ళు వణుకుతున్నాయి. ఒకసారి వెంట వెంటనే, మరోసారి ఏదోపరాకుగా, ముద్దులు నోట్లోపెట్టు కొంటున్నాడు. అలా కాసేపు దిక్కులుచూస్తూ కూర్చుని, నోట్లోఉన్న ముద్ద గుటుక్కున మ్రింగి, గబగబా ఉన్న కాస్త అన్నమూ కుక్కేసు కొని, విస్తరిచుట్టూ నీళ్ళుత్రిప్పి ఒక్కవిసురున లేచి దొడ్డి గుమ్మం దగ్గరకు వెళ్ళాడాయన.

ఆవిడ నిరాంతపోయి అలాచూస్తూ ఉండిపోయింది. ఏమనడానికీ ఆవిడకు తోచకపోయింది. ఒకవేళ ఏదైనా విచిత్రపెట్టిందేమోనని అనిపించి వెంటనే లోపలకువెళ్ళి రెండువక్కలు తెచ్చి పీటమీద పెట్టి “వక్కలు పీటమీద ఉంచాను వేసుకోండి” అని అంటే ఆయన అబ్బే వద్దమ్మా నా కలవాటు లేదని చెబుతూ చేతులూ, ముఖమూ భుజం మీద ఉన్న తడి కొల్లాయితో తుడుచుకొని కాళ్ళు అద్దుకొని “అమ్మా యే వసారాలో ఓ చాపవెయ్యమ్మా! కాస్త నడుంవలుస్తాను” అన్నాడు.

ఆవిడ చావడిలో చాపవేసి జంపకానా పరచి, దిండుకూడా, ఇచ్చి “ఇక్కడ పడుకోండి. వసారాలో అయితే ఎవరో ఒకరు వస్తుంటారు.” అని చెప్పి వెళ్ళింది, ఆయన చాలాసేపు మౌనంగా ఇంటి కప్పుకేసి అతిదీక్షగా చూస్తూ, ప్రక్కగదిలో పిల్లలు అల్లరి

చేస్తున్నా, తప్పుల్లో సుమతీ శతకంలోని పద్యాలు పెద్దగా చదువుతున్నా, ఏమీ పట్టనట్టు నిద్ర పోయాడు. పైగా గుఱుపెట్టాడు కూడానూ. మోహన్ మంచిగుడ్డలు వేసుకొని మామూలుకంటే కొంచెం ఎక్కువగా ముస్తాబై పుస్తకాలు పుచ్చుకొని రెండోపూట కళాశాల తరగతులకు అందు కొందామని వెళుతూ, ఆవిడనోసారి పల్కరించి పోదామని లోపలకు వచ్చాడు.

ఆవిడ తానే ముందుగా మాటాడుతూ “ఆయన నిద్రపోతున్నారు — కాబోయే అల్లడిగారి ముస్తాబంతా చూడకుండా అవునా?” అని నవ్వింది. “పోనైండి ఏం ఎగతాళిచెస్తారు గానీండీ. ఎందుకంత ఎక్కువ పెట్టేశారు. పెరుగూ ఆదీ ఎక్కువయి నట్లుంది. అందుకేనా అంతవేగం నిద్రపోతున్నారు” అన్నాడు మోహన్.

“అప్పుడే కాబోయే మామగారిపై పరిహాసాలా! సరే సాయంత్రం కాస్త పెందరాళే వచ్చేస్తావు కదూ” అన్నదావిడ. “అలాగే నండీ” అంటూ తలఊపుతూ ముసిముసి నవ్వుకొంటూ వెళ్ళిపోయాడు మోహన్.

‘పెళ్ళి అనేసరికి ఎవరికైనా సరదాగానే ఉంటుంది. ఏమీ పట్టనట్టు తిరిగే ఈ పిల్లవాడికికూడా పెండ్లి సంబంధం వచ్చే సరికి ఎంత కప్పిపుచ్చుకున్నా ఎంత సంతోషం కనపడిందో ముఖంలో! అంతే మరి!’ అనుకొన్నదావిడ. ఆవిడ మరో మాటకూడా అనుకొన్నది. ‘అవును ఇల్లానే ఉండాలి సరదా అన్నా సంతోషమన్నానూ. కాని ఈ రోజుల్లో కుర్రవాడు—ఎవరె నో ఏ రోడ్డుమీదనో, కాక ఏ పార్కులోనో చూస్తాట్ట. ఆపశంగా అతనికి ఆ పిల్లకూ ప్రేమట. ఇక షికార్లకూ, సినిమాలకూ వేగించుకు పోవడం. ఏమిటో సంబంధం! విడ్డూరాలూ వెట్టి వేషాలున్నూ! అందుకే అవన్నీ ఎంత ఎబ్బెట్టుగా ఉంటాయో!’ అని.

మోహన్మీద అంతకు ముందు నుంచీ ఆమెకు ఉంటూ వచ్చిన గౌరవం ద్విగుణీకృతమైంది. ఆదరణా ఆపేజ్జే మొగ్గ తొడిగాయి.

\* \* \*

మధ్యాహ్నం ఆయన నిద్ర లేవంగానే కాఫీకి నీళ్ళుపెట్టి ఫలహారం చేసింది. పీటవేసి పెద్ద వెండి కంచంలో అవి వడ్డించి “రండి బాబాయి గారూ రెండు బజ్జీలు చేశాను” అని గౌరవంగా పిల్చింది. సొంత వియ్యాల వారికి చేసినట్లుగా మర్యాద చేసింది. ఆయన ముఖం కడుక్కొనివచ్చి చాలా స్వల్పంగా తిన్నాడు. తిని లేవబోతుంటే ఉండండని కాఫీ కలుపు కొనివచ్చి ఇచ్చింది, ఆవిడ.

“కాఫీ త్రాక్కపోవడమేమిటండీ. తప్పదు బాబాయిగారూ తాగాల్సిందే. పోనీ మీకోసం కాకపోయినా కాబోయే అలుడికోసమైనా తాగాలి. మరతనికి కాఫీలేందే పూట గడవదు. కాఫీ త్రాగని మామగారు నాకు అక్కరేదని అనేయగలడు కూడానూ” అని నవ్వుతూ ఎంతో బలవంతపెట్టింది ఆవిడ.

“బాగానే ఉన్నమ్మా నీ బలవంతం! అయితే తెలియకడుగుతానూ కట్నాలూ కానుకలతో రత్న శలాకవంటి పిల్లనిచ్చి కాళ్ళు కడగడమే కాకుండా క్రొత్త అలవాట్లకూడా చేసుకోవాలటమ్మా? ఊ సరే అందులో సగం ఇవ్వు” అన్నాడాయన. తానుకూడా నవ్వుతూ మరో గ్లాసులో అలా సగమే సర్ది ఇస్తే, ఆయన గ్లాసు ఎత్తి పట్టుకొని మంచితీర్థం నోట్లో పోసుకొన్నట్లు పోసుకొని గటగట త్రాగేశాడు.

“పాప పరిహారార్థం” అనుకొంటూ బొడ్డోనుంచి తీసిన పొట్లంలో నుంచి చిటికెడు విభూతి నోట్లో వేసుకొని మింగాడాయన. అదిచూచి ఈవిడ వెనకాల నిల్చొన్న పదేళ్ళ పెద్దపిల్ల పెద్దగా నవ్వేసింది. ఆమె ఆ పిల్లను కేకలు వేయడానికిబదులు తనకూ నవ్వాగక పక్కన నవ్వే

సింది. పైపెచ్చు “అదేమండీ—అంత పూర్వకాలపు మనుష్యుల కన్పించారంటే మా మోహన్ అసలు చూట్టానికే రానంటాడేమో సుమండీ” అన్నది. ఆ మాటకాయన అందుకొని “చూడమ్మామ్ ఒకటి అడగనా. ఇప్పుడు ఆయనగారు చూడవలసిందీ చేసుకోవలసిందీ నన్నా మా అమ్మాయినా ?” అని లోపల సంతోషిస్తూ పైకి నవ్వాడు. ఆ ముసలాయన ఆ నవ్వులో సంతోషాతిరేకాన్ని ప్రకటించాడు.

“అవుననుకోండి. కాని భలానావారు మామగారు అని అతను చెప్పకోవాలిగదా. అందుకు మీరు కాస్త నవీనంగా కన్పించనక్కర్లేదా అంట!” అన్నదావిడ.

“ఏం నవీనమమ్మా... అల్లా అంటున్నారనే మా అమ్మాయి కూడా ఫేషన్లు నేర్పింది. కాళ్ళకు చెప్పలూ వేస్తున్నది, చేతులకు మట్టిగాజులూ తొడుక్కొన్నది” అని ఎంతో ఆశ్చర్యకరమైన విషయం చెబుతున్నట్లు ఆమెవంక చూచాడు.

“అవి చాలవండీ. చేతికి రిస్తువచ్చి, కళ్ళకుజోడూ కూడా ఉంటేనే గాని మాకు నచ్చదు” అన్నదావిడ చీరకొనడం నడుంచుట్టూ త్రిప్పి బొడ్డునదోపుకుంటూ.

“ఆహా బాగుందమ్మా... ఇంకా నయం గిరజాల జుట్టుకూడా పెట్టుకోమన్నావ్ కాదు” అని ఆగి చప్పున లేచినిలబడి “ఒక వేళ అన్నీ అనుకూలించి అబ్బాయి చేసుకొంటే... దానికి అతనికి ఇష్టమయితే ఎన్ని ఫేషన్లయినా చేసుకొంటుంది. కాని ఆ గిరజాలజుట్టు మాత్రం పెట్టుకోదు. బొందిలో ప్రాణముండగా జుట్టుముట్టుకోనిస్తుందా” ఆయన ఆమాట అని, ఎటోచూస్తూ కొంత సేపు మౌనంగా, పరాకుగా ఉండిపోయాడు. అంతలో చప్పున ముఖం మరోవైపుకు త్రిప్పుకొన్నాడు.

గబగబా నాలుగడుగులు ముందుకు వేసి అక్కడ కాసేపు ఆగి, వెనక్కు తిరిగి “ఆపనిమాత్రం చెయ్యదు” అని స్పష్టంగా చెప్పేసి, గుమ్మం దాకా వెళ్ళి “చూడమ్మాయి... అన్నట్లు మరచాను నీ పేరేమిటో తెలుసు కొన్నానుగాదు” అన్నాడాయన.

“హైమవతండీ” అన్నదావిడ.

“చూడమ్మా, హైమవతీ. ఇకపై ని భారమంతా నీపైన మోపి వెళుతున్నా” అని కొల్లాయిగుడ్డ దులిపి పైన వేసుకొని ఆమెవంక “ఏమంటావ్” అన్నట్లు చూచాడు. ఆ చూపులో జాలికూడా కన్పించింది.

అది గమనించి ఆదిడ “అదేమిటండీ అలా వూరికేబదవుతారూ ఏదో నవ్వుతాలకు అనుకొన్న మాటల మీద పెరిగి ఆ మాట వచ్చింది. అయినా మీదంతా విచిత్రంకాని బాబాయిగారూ! ఎంత నవ్వులయితే మాత్రం మనలో ఈడొచ్చిన పిల్లకు షోకుకోసమై గిరజాలు పెట్టిసారా? అస లింతకూ ఉన్న విషయం చెప్పవలసివస్తే మా మోహనుకు మరీ ఫేషనుగా ఉండే పిల్లలంటే గిట్టదు. పైగా వెక్కిరిస్తాడు కూడానూ” అని అంటూ ఆయనకు ధైర్యం చెప్పింది.

“అల్లాగా అమ్మా, మీవాడు అంతబుద్ధిమంతుడా తల్లీ. నేనూ అతన్ని చూడగానే అలానే అనుకొన్నాను. సరయితే శుభం అను నేను సంతోషంగా వెళ్ళి వస్తాను” అన్నాడాయన మెట్లు దిగుతూ. వసారా చివరగా నిల్చుని ఆవిడ “శుభమ్, క్షేమంగా వెళ్ళిరండి. తర్వాత వ్యవహారం క్లాస్ వేగం నడిపించండి” అన్నది.

“అల్లాగేనమ్మా అలాగే” అంటూ ఆయన వీధిలోకి వెళ్ళాడు. కొంత దూరం వెళ్ళేదాకా మధ్యమధ్య వెనక్కు తిరిగి చూచి ఏదో అమూల్య

మైన వస్తువును పారవేసుకొన్న వాడిలా ఆత్రంగా చూచాడు. ఆతర్వాత చకచకా నడుస్తూ రెండుమూడు నిమిషాలో కనుచూపుమేర దాటి వెళ్ళి పోయాడు. నందు మలుపు తిరిగేదాకా ఆవిడ అక్కడే నిల్చి, ఆయన్ను గురించే ఆలోచిస్తూ ఉండి, పిలల కేకలు విని లోపలకు వెళ్ళింది. హైమవతమ్మ పిలలకు నీళ్ళు పోస్తూ కూడా ఆ ముసలాయన విషయమే ఆలోచించింది. ఆయన ప్రవర్తనలో ఏదో అసాధారణత్వం కన్పించింది. ఆవిడ పొయ్యిరాజేసి, ఎసరు పడేసి, ముందుగదిలోకి వచ్చి, పెద్ద పిలకు జడ అలుతుండగా ఆయన మళ్ళా వచ్చారు. ఇదేమిటి వెళ్ళి ఓ గంట అయినా కాలేదు మళ్ళా వచ్చి రేమిటబ్బా అనుకొంటూ వసారా లోకి వచ్చిందావిడ. ఆయన రిక్నావాడిచేత ఒక పెద్ద పళ్ళబుట్ట చావడిలో పెట్టించి, అక్కడ కుర్చీలో కాళ్ళు పెన పెట్టుకొని కూర్చున్నాడు. “అమ్మాయి! చిల్లర ఉంటే వాణి పంపించేయ్” అన్న డాయన ఏటో చూస్తూ. రిక్నావాణి పంపించి ఆవిడ లోపలకు వచ్చాక “చూడమ్మామ్మ ఏదైనా మంచి పళ్ళెంపత్రా అని, ఎందుకండీ అంటూనే ఆవిడ వెండిపళ్ళెం తెచ్చి ఇస్తే, ఆ పళ్ళెంనిండా పళ్ళు తమలపాకులూ, వక్కలూ పెట్టి తీసుకోమన్నాడాయన. ఆవిడ కేమీ అరం కాలేదు. పెండికొడుకూ అతని తరపువాళ్ళూ పిలను చూడానికి ప్లతే జరగవలసిన లాంఛనం ఇది. అది ఆయన చెయ్యడమేమా అని ఆశ్చర్యపడ్డది. పైగా ఆయన తానేమీ ఆనకముందే “పుచ్చుకో అమ్మా కాదనకు. నాకు చాలా కష్టంగా ఉంటుంది. అని అంటుంటే ఆమె కేమీ సాలుపోలేదు.

మాటాడకుండా తీసుకొన్నది ఆవిడ.

ఏంమాట్లాడాలో తెలియక “అదేమండీ ఒళ్ళో ఏదో దాచుకొని కూర్చున్నా రేమిటి?” అని అడిగింది. ఆయన వెంటనే ఒళ్ళోంచి పెద్ద ఫోటో ఒకటి తీసి ఆమె చేతికి అందిస్తూ “అమ్మాయి ఫోటో ఒకటి

కన్నిస్తే వెంటనే మీ కిచ్చిపోదామనిపించి వచ్చినమ్మా. ఒట్టి చేతులతో ఎల్లారానూ అందుకని ఏవో నాలుగుపళ్లు తెచ్చాను.” అన్నాడాయన.

ఆమె ఆ ఫోటో అందుకొని పైన ఉన్న ఉల్పిరి కాగితం తొలగించి చూచింది. చూచి ఒక్కసారి చకిత అయింది. మోహనుకు ఇంత చక్కని చుక్క భార్యగా దక్కబోతున్నదిగదా అనీ, అంత అందమైన పిల్లను, నాలుగువేలు కట్టుతో కోడలుగా కుదిరించి పెట్టినందుకు మోహను తలితండ్రులు తన్ను ఎంతో మెచ్చుకొంటారనీ ఆమె ఎంతో సంబరపడ్డది. “చూడమ్మామ్ పిల్ల విషయంలో నువ్వుగానీ, అబ్బాయి గానీ ఎటువంటి అనుమానాలు పెట్టుకోకండి. మరోటి, ఆ నగలన్నీ దానివే.” అని మరో క్షణమాగి “అవేకాదు నా ముసలిదానికి నగలెందుకూ అవీ ఇచ్చేస్తుంది” అన్నాడాయన.

అంతలో మళ్ళీ అందుకొని “చూడమ్మామ్ ముందు నువ్వు ఓ పనిచెయ్యి. పిల్లవాణి వెంటపెట్టుకొని యింటికి వచ్చి పిల్లనుచూడు. అతనికి పిల్ల నచ్చితే” అని అంటుంటే “మిగతా విషయాలు నేనుచూస్తా. అసలు నచ్చకపోవడం అంటూ జరగదుగా” అన్న దావిడ తన సంతోషం వ్యక్తపరుస్తూ.

మోహన్ ఆ రోజుసాయంకాలం పెందరాళే ఇంటికి రావాలని కొంత ప్రయత్నం చేశాడు. కాని అది సాగలేదు. కళాశాలలో ఒక వాగ్వివాద పోటీసభ ఉండి అక్కణ్ణించి తెమల్చుకొని రాలేకపోయాడు. కళాశాలకు వెళ్ళినప్పటినుంచీ ఇంటికి వచ్చేయాలనే అనిపిస్తూ వచ్చింది. గదిలో కూర్చొని, తన పెళ్ళి విషయమై ఆలోచించుకొంటూ కాలం విశ్రాంతిగా గడపాలని అనిపించి దతనికి. ఆ పగలంతా అతనలో చిస్తూనే ఉన్నాడు.

ఈ పిల్ల విషయంలో అందచందాదులో, సంప్రదాయాదులో కాకపోయినా ఎక్కడో ఏదో ఒక చిన్నలోపం ఉండిఉండాలి. కాకపోతే ఈ ముసలాయన అల్లాగా తిరగవలసిన పని ఉండదుగదా! బహుశఃకట్నం అదీ తను అంటున్నంత నిజంగా ఇవ్వలేడేమో! పైకి అల్లాగని అన్నా తీరావెళ్ళి పిల్ల నచ్చిందన్నాక నీళ్ళునమిలే బాపతు అయిఉండవచ్చు. కాదు ఆ పిల్లకు చదువు సంధ్యలు లేవని అతి నవ్యులయిన తోటివరుళ్ళు వెనకాడుతున్నారేమో అని అనుకొంటూ మొదట శంకించాడు. కాసేపు తర్కంలో పడ్డాడు.

తన అనుమానాలు నిర్వేతుక మైనవని కొంత సేపు తర్వాత విష్కర్షగా అనిపించింది అతనికి.

ఇంక పూర్వంలా కాదు.

అమ్మా వాళ్ళో, అక్కయ్యావాళ్ళో తన పెండ్లి ప్రస్తావన తెచ్చి నప్పుడు—“ఇప్పుడప్పుడే చేసుకోను” అని నిక్కచ్చిగా గానీ, “మీ యిష్టం నాకుతెలియదు” అనిముఖావంగాగానీ సమాధానాలు చెప్పగూడదు. అంత భయందేనికీ? పిన్నిగారిచేత ముందుగా ఈ సంబంధం వివరాలు వ్రాయించి నాకు పిల్లనచ్చిందనికూడా ఒకముక్క కలపవచ్చు. అల్లా చేస్తాను’ అల్లాగా అనుకొని అతనొక దృఢ నిశ్చయానికి వచ్చాడు. అతని కానిశ్చయం మనస్సులో నిలిచాక ఎంతో ఉత్సాహం కలిగింది. మంచి ధైర్యం వచ్చింది.

అందువల్లనే అతను తన కళాశాలలో చదువుకొంటున్న ఆడ పిల్లలవంక కాస్త ధైర్యంగా నిదానంగా చూచాడు. చూచి పైపై నాజూ కులను సరిగానే పోల్చుకొని అచ్చమయిన సౌందర్యాన్ని చక్కగానే ఊహ చేశాడు.

“అపిల్ల ఇలా-ఇలాగా సన్నగా అనారోగ్యంగా ఉండి ఉండదు. అలాగా గిటకబారినటుగా ఉండదు. ఎత్తు మడమల స్లిప్పర్లు వేసుకొని అలా తూలుతూ నడవడా పిల్ల.” అని ప్రతి పిల్లనూ చూచి వంకలెమ్మ తూ తన కొంచెతనానికి అంతలో తానే నొచ్చుకొంటూ, ఏమైనా తను చూడ బోయే వధువు వాళ్లలా ఉండదని, ఉండడానికి వీలేదని అనుకొన్నాడు. “అవును, వీళ్ళు మా మగపిల్లలాగా చదువు సంధ్యలో పడి నలు గుతూ, హాస్టలు భోజనాలు చేస్తూ కాలం గడుపుతున్నారయ్యే. అ పిల్ల యేమో ఇంటిపట్టున నీడలో పెరిగినదయ్యే. తేడా ఉండదూ?” అని తనకు తాను సమాధాన పరచుకొన్నాడు.

అతడు సాయంత్రం ఇంటికి తిరిగివచ్చేసరికి అతని మనస్సులో వధువు మనోహరమైన ఆకారం రూపు కట్టంది. అలాగా చూపు కట్టిన మనోహరాకారాన్నే మరల మరల తలచుకొంటూ మోహన్ విలాసంగా చేతులుపుతూ, పైగా సన్నగా ఈల వేస్తూ, మేడపైకి వెళ్ళ బోతుంటే చూచి హైమవతమ్మగారు సందు గుమ్మంలో నిలబడి “ఇల్లారావయ్యా ఒకసారి” అని పిలిచింది. అతను అటూ ఇటో చూడడం గమనించి “ఆయన మధ్యాహ్నం కాసేపు పడుకొని నాలుగంటలకు వెళ్ళాడు. అయిదు గంటలకు మళ్ళీ వచ్చి పళ్ళూ అవీ ఇచ్చి వెళ్ళాడు నీక్కోబోయే మామగారి సొమ్ము అంతా నేనే పుచ్చేసుకోవడం ఏంబాగుంటుంది” అని అంటూ లోపలకు వెళ్ళింది. ఓ చిన్న వెండి పళ్లెంలో రెండు బజ్జీలు పెట్టి తెచ్చి అతని కందించింది. మంచినీళ్లు పిల్లను తెమ్మని తాను కొన్ని చక్ర కేళీలూ, రెండు బత్తాయిపళ్ళూ పట్టుకొని వచ్చింది.

“ఓ క్షణం కూర్చో కాఫీ తెచ్చి ఇస్తాను.” అని ఆయన మధ్యాహ్నం కాఫీ త్రాగడంలోని విశేషాలు చెబుతూ అతనికి కాఫీగ్లాసు అందించింది. మోహన్ “అబ్బే ఎందుకండీ ఇప్పుడే ఒక అర్ధగంట క్రితమేనండీ త్రాగుతా. అప్పుడే మళ్ళీనా” అంటూనే అందుకొని నెమ్మ

దిగా అప్యాయంగా చప్పరిస్తూ, కాఫీ త్రాగుతుండగా, ఆవిడ ప్రౌద్ధులు నుండి జరిగిన సంగతులూ, తనకు కలిగిన అభిప్రాయాలూ అన్నీ వివరంగా చెప్పింది. చెప్పి “ఆయన రెండోసారి వచ్చి వెళ్ళినప్పుడు వాళ్ళమ్మాయి ఫోటో ఒకటి ఇచ్చి వెళ్ళాడు” అని దాన్ని అతని చేతికి ఇస్తూ “ఆయన కూడా కాస్త నాగరికం నేర్చుకున్నాడయ్యామ్!” అని నవ్విందావిడ.

“అల్లాగేం” అని అతనూ చిరునవ్వు నవ్వుతూ ఆ ఫోటో అందుకొని, కుర్చీ చేతిమీద పెట్టి “మొత్తంమీద ముసలాయనకు వియ్యాలవారి మర్యాదలు జరిపారన్నమాట” అన్నాడు మోహన్.

“దానికేం భాగ్యం కానీ. అసలు విషయం చెప్పలేదు. రేపు మనం వెళ్ళి ఆ పిల్లను చూచిరావాలి. ఆయన మరీ మరీ చెప్పి సరేనంటేనే కాని వెళ్ళాలా. నినెల్లా అయినా ఒప్పించి వెంట తీసుకొని రమ్మని బ్రతిమిలాడాడు. చివరకు నేను, తర్వాత మీ అమ్మతో సర్ది చెప్పుకోవచ్చునులే అని ధైర్యంచేసి, వస్తానని వాగ్దానం చేశాను. మరి నా మాట...” అని ఆమె అంటుండగానే మోహన్ నవ్వుతూ “మీ మాట జవదాటడం కష్టమే కాని అలా చేశారేం? స్వతంత్రించాననుకోరూ ఇంటిదగ్గర తెలిస్తే?” అన్నాడు.

“ఊ—తెలియనిస్తానా, అయినా ఎందుకయ్యా అంతభయం నీకూ. నువ్వు ముందు పిల్లనుచూడు. నచ్చితే ఆపైని భారమంతా నాది. నేను తీసుకొని వెళ్ళిచూపించాను అని వ్రాస్తే మీ అమ్మగానీ, నాన్నగారు గానీ ఏమీ అనుకోరు. ఒక వేళ పిల్ల నచ్చదూ ఇక్కడే తుంచేయవచ్చు వ్యవహారం. అయినా నేను మాత్రం పరాయిదాన్ని కాదుగా, నువ్వు సరేనను” అన్నదావిడ. మోహన్ లోపల కాస్త భయంగా ఉన్నా, మరో ప్రక్క అమిత సంతోషంగా ఉన్నా పైకి “ఊ సరేకానివ్వండి”

అని మాత్రమే అని ఊరుకొన్నాడు. ఒక్కక్షణం అలా ఊరికేనే కూర్చుని 'మరినేను వెళ్ళచ్చుగా' అన్నట్లు చూస్తూ లేచి నిల్చుని ఆ ఫోటో అందుకొన్నాడు.

“ఇండాకటినుంచీ ఫోటో చూడనే లేదే! ఓహో అర్థమయ్యిందిరే. కాని చూచావబ్యామ్ మా కోడలుకు ఘోషా పద్ధతులేవీ పట్టుబడడానికి వీలులేదు సుమా” అని పకపకా నవ్వేసింది.

అందుకతనూ నవ్వుకొంటూ మేడపైకి వెళ్ళాడు. అతను తన గదిలోకి వెళ్ళి అప్రయత్నంగా తలుపులు వేసుకొన్నాడు. కీటికీలోనుంచి అప్పటికే కావలసినంత వెల్తురు వస్తున్నా విద్యుద్దీపంవేశాడు. తాను తాపీగా కుర్చీలోకూర్చుని, ఫోటో తీసుకొని పైన ఉన్న ఉల్పిరి కాగితం నెమ్మదిగా తొలగించాడు. అతనొక్కసారి చకితుడయ్యాడు. అంతలో అతనొక్కసారి ఆనందపరవశుడయ్యాడు. తా నాపగలంతా ఊహచేసిన రూపాన్ని ప్రత్యక్షంగా తన ఊహలకు పదిరెట్లు అధికంగా చూచాడు. నూత్న వధువు ప్రథమదర్శనం చేశాడు.

అతను ఆ ఫోటో వంక అలాగే చూస్తూ కొంత సేపు మౌనంగా ఉండిపోయాడు.

వెన్నెల కాంతులను నలువైపులా వెదజలుతూ, కలువలను తట్టి నిద్రలేపుతూ అంతలోనే ప్రపంచమంతా తానె ప్రకాశిస్తూ చంద్రుడు వెలుగొందుచున్న సమయంలో, వియత్పదాలనుండి, పల్చని తెల్లని అందమైన మేఘాలను ధరించి, క్రిందికి దిగివస్తూఉన్న అప్పరసవలె కన్పించిందామె. భూలోకంలో ఉన్న తన ప్రియునికై తొలిసారిగా తానుగా అభిసారికయై వస్తూ ఉన్న ఏ గంధర్వకన్యనో చూచి, పాలరాతిపై ప్రతిబింబాన్ని పట్టి చూపినట్లుగా ఉన్నదాచిత్రం.

అమె రూపురేఖలను అతను పరిశీలనగా చూచాడు. అంతటి సౌందర్యాన్ని ఒక్కసారిగా చూడలేకనూ పొయ్యాడు. అందువల్లనే తృప్తిగా హేలగా చూచాడు.

చూచి సంతోషించాడు. తనలో తను నవ్వుకొన్నాడు. సరిగా తన మనస్సులో ముద్రితమైన రూపానికి ఎదుట ఉన్న రూపానికి అతి సన్నిహితమైన పోలికలు ఉండడం గమనించి, అతను మరింత సంతోషించాడు. సంబరపడ్డాడు.

ఇంత అందమైన పిల్లా !

వెంటనే నిశ్చయం చేసుకొంటే బాగుండును.

మరొక శ్వేవరూ చూడకముందే తామే వెళ్ళి సంబంధం ఖాయం చేసుకొని వస్తే బాగుండు. అసలు పిన్నిగారికంటెకూడా ముందుగా పిల్లనోసారి చూచివస్తే? అనుకొన్నాడు మోహన్.

“ఏబళ్ళోనో, ఏకళాశాలలోనో చదువుతున్న పిల్లయితే ఏదో వీలు చూచుకుని ఏగేటుదగ్గరో నిలబడి చూడవచ్చును. కాని ఈపిల్ల విషయంలో అది కుదరదు” అని ఎవరో తన్ను ఉడికిస్తూ సమాధానం చెప్పినట్లయ్యింది.

తీయతీయగా, అతన్ని ఊరిస్తూ, ఉడికిస్తూ మధ్య మధ్య చక్కలి గింతలు పెడుతూ, సమాధానపరుస్తూ ఎన్నో ఆలోచనలు అతని మనస్సులో మెదిలాయి. అవి మెల్లగా పిల్లగాలుల్లాగాసాగాయి. అల్లరిచేశాయి. అతన్ని కొంత అల్లరిపెట్టాయి. అతను తన అమాయకత్వానికి తానే నవ్వుకున్నాడు. కాసేపు విసుక్కున్నాడు. కొంతసేపు తర్వాత ఆయన భోగట్టా అంతా తెలుసుకుని వివరంగా, వేగంగా వ్యవహారం నడిపించని, నడిపించలేని తన తెలివితక్కువతనానికి తానే సిగ్గుపడ్డాడు.

'అబ్బే అలా అనీ అడిగేస్తే నేనాయనకు చులకనైపోనూ: కాదూ ఒకవేళ ఇంటిగుర్తులవీ, తెలిస్తే మాత్రం ఎవ్వరికీ తెలియకుండా ఈ రాత్రికి రాత్రి వెళ్ళి చూచిరావడం పడుతుందా? ఇల్లా అని ఎవరైనా వింటే నవ్విపోతారు' అనుకొంటూ అతను తన్ను తాను కూకలేసుకొని సమాధానపడ్డాడు. చప్పున పుస్తకాలు ముందేసుకుని కూర్చున్నాడు తలపు చప్పుడయ్యేసరికి.

'ఎవరూలేరు, గాలేకదా' అనుకొని మళ్ళీ ఏదో ఆలోచనలోపడ్డాడు. అంతలో క్రిందినుంచి హైమవతమ్మగారి కేక వినపడింది. అతను "ఏమిటండీ" అంటూ క్రిందకు వెళ్ళాడు.

"ప్రొద్దుపోయింది, ఇప్పుడు హోటలుకేంపోతావుగాని ఈపూట ఇక్కడే భోజనంచేసి కాస్త పెందరాళే పడుకో" అని అంటూ బలవంత పెట్టి, అతనికి అన్నం పెట్టింది. రేపు పెందరాళే నిద్రలేస్తే పిల్లలతో పాటు నీకూ వేడినీళ్ళిస్తాను. వీలైతే తలంటుకొందువుగాని" అన్నదావిడ. అతను ఏమీ మాటాడక, అన్నింటికీ ఊకొట్టి, తం త్వరగా భోజనం పూర్తి చేసి పైకివచ్చాడు. అతను పైకివస్తుంటే ఆమె మళ్ళీ ఓసారి హెచ్చరిక చేసింది "కాస్త పెందరాళే నిద్రపోవయ్యా" అని. మోహనుకు రాత్రిళ్ళు బాగా ప్రొద్దుపోయేదాకా చదువుకోడం అలవాటు. ఒక్కోసారి ఒంటి గంటకూడా దాటవస్తున్నప్పుడు, హైమవతి భర్త వచ్చి "పడుకోవయ్యా మోహన్ ఇంకా ఏం చదువుతావ్" అని కోప్పడిన సందర్భాలుకూడా ఉన్నాయి. అల్లాగా మరీ ప్రొద్దుపోయి పడుకొన్నప్పుడు మరునాడు ఉదయమంతా మధ్యాహ్నం దాకా అతను కొంచెం మందకొడిగా కన్పించే వాడు.

ఆవిడకు ఈ విషయాలన్నీ జ్ఞాపకంవచ్చే ఆనాడు అతన్ని అలా హెచ్చరించింది. రెండోసారి అలా హెచ్చరిక చేసి, లోపలకువస్తూ, ఆమె

మరొకటికూడా అనుకున్నది. అలాఅనుకొని అంతలో పెదవికరచుకొని 'కోడలుతో ముందుగానే చెప్పాలి. అప్పాయికి అట్టే నిద్రాభంగం కలిగించకమ్మా అని' అనుకొని నవ్వుకొన్నది.

ఆ రాత్రికి మోహనుకు అంతతేలిగ్గా నిద్రపట్టిందికాదు. ఆలోచిస్తూనో, ఊరికే కలలుకంటూనో, కాలం వృధాచెయ్యాలని అతను అనుకోలేదు. భోజనం చేసి పైకి వచ్చాక ఎంతో బుద్ధిమంతుడిలాగా పుస్తకాలు ముందేసుకొన్నాడు. కాని తెరచి పెట్టిన లెక్కల పుస్తకం, నోట్సుపుస్తకం అట్లాగే ఉన్నాయి. చేతిలోఉన్న పెన్ను అలాగే ఉండిపోయింది. ఒక్క అంకెకూడా వెయ్యలేకపోయాడు. విధానం తెలిసి ఉండికూడా చేద్దామనుకొన్న లెక్కసాగలేదు. అతను మరోపుస్తకం తీసి చదవడం మొదలుపెట్టాడు. కాని అదీ సాగలేదు. మనస్సు బల్లమీద రికార్డు పుస్తకంలో దాచి ఉంచిన ఫోటో మీదకే పోతున్నది. ఇంక లాభం లేదని చదువు కట్టిపెట్టి, ప్రక్క పరచుకొని ఇంకా దాపరికం దేనికని ఆ ఫోటోనుబల్లమీద తన కెదురుగా, జాగ్రత్తకన్పించేలాగున అమర్చి, నడుం వాలాడు మోహను.

అతను పదిగంటలు దాటాక ఆలోచనల ప్రవాహాలకు అడ్డుకట్టలు వెయ్యాలని ప్రయత్నాలు చేస్తూ చేస్తూ, తన ప్రయత్నాలు వెను వెంటనే సఫలం కాకపోవడంచేత ఆ విషయాన్ని మొదటినుంచి కొనదాకా ఒక్కసారి సింహావలోకనం చేసి, తన అందచందాల విషయమై ప్రసక్తివచ్చి, తన కుటుంబంలో జరిగిన వివాహాది శుభకార్యాలలో వదినలు, మరదళ్ళూ, మేనత్తలూ తన్ను గురించి పలికిన ప్రశంసా వాక్యాలు జ్ఞాపకం చేసుకొని, తృప్తిపడి, 'ఇంక నిద్రపోవాలి, పిన్నిగారు అన్నిసార్లు చెప్పింది,' అని అనుకొంటూకూడా చాలాసేపు మేల్కొనే ఉండి చివరకు అప్రయత్నంగా నిద్రపోయాడు మోహన్. మంచినిద్రపట్టింది అతనికి.

తామిద్దరూ వీధి గుమ్మంలోనే ఆగిపోయారు. ఆపిల్ల అవతల గుమ్మంలోనే ఆగిపోయింది. ఆ అమ్మాయి తెల్లని గాస్టో చీరకట్టుకొన్నది. గాస్టో రవిక పాతపద్ధతిలో కుట్టించినది తొడుక్కున్నది. పగటి పూట అయితే ఆమె శరీరగతమైన సర్వ సౌందర్యమూకాస్త పరీక్షగా చూడక ముందే కన్పించిపోను. అదే జరిగితే అతని గుండెల్లో రైళ్ళు పరుగెత్తి ఉండేవి. తికమక పడి ఉండేవాడు. హైమవతమ్మగారు “ఇదేం వస్త్ర ధారణమమ్మో—మనకి తగునటమ్మా” అని ముఖంమీదే గుమ్మం లోనే అనేసిఉండేది.

కాని ఎందువల్లనో ఎవరూ ఏమీ మాటాడలేదు. పైగా వాతావరణ మంతా పొగమంచు కమ్ముకొన్నట్లుగా ఉన్నది. అందువల్ల కాబోలు ఆమె ఏమీ అనలేదు. కాని మోహన్ ఆమె వంక ఆమె స్నిగ్ధతనూ, లావణ్యాన్నీ పరీక్షిస్తూ చూడడం గమనించింది. అతన్ని మందలిద్దామనుకుంటూనే ఆమెకూడా ఆపిల్ల వంక చూస్తూ ఉండిపోయింది. మంచులో ముంచి ఎత్తిన తెల్లని కలువపూవులా ఉన్న ఆమె ముఖంలో సౌందర్యం కొట్ట వస్తూనే ఉన్నది. ఆమె పెదవులు లేత గులాబీ రేకలను ధిక్కిరిస్తున్నాయి. స్నిగ్ధమూ, కోమలమూ అయిన ఆమె చెక్కిళ్ళపై, చెవులకున్న రాళ్ల దుద్దుల ఎఱ్ఱని కాంతులు సన్నగా, ప్రసన్నంగా ప్రతి ఫలిస్తున్నాయి. అంత లోనే ఆ కాంతులను ప్రన్నని ఆ మృదుకపోలాలు త్రోసివేస్తూ ఉన్నాయి. ఎంతో ఆకర్షిస్తూనే ఉన్నదా అమ్మాయి. దేవకన్యలా మెరసి పోతూనే ఉన్నదా పిల్ల. బొడ్డుమల్లెలా అందాలు పోగేసుకొని కూర్చున్నట్టే ఉన్నది. తీగసంపెంగలా విలాసంగా, నాజుగ్గానే కన్పిస్తున్నది. మసకమసక కాంతిలో కూడా తళతళ మెరసిపోయే మంచి ముత్యాలాగా ఆ పిల్ల కళ్ళు మిలమిల మెరుస్తూనే ఉన్నాయి. ఆ పిల్ల ముందుకువచ్చినప్పుడు ఆ నడకలో యౌవన వయోవిలాసవతి నడకలో సహజంగా ఉండవలసిన మంద గమనం, ఆ ఓయారం, ఆ ఉలుకూ, ఆ సొగసూ స్పష్టంగా కన్పడుతూనే

ఉన్నది. అచ్చమూ, అమాయకమూ అయిన ఆమె ముఖోత్పలముపై ప్రేమ  
చంద్రుని కాంతులు ప్రసరించి అందంగా, ప్రతిఫలిస్తూనే ఉన్నాయి. నవ  
వధువులా సిగ్గు తెర అతిప్రయత్నం మీద తొలగించుకొని చూస్తు  
న్నట్లా ఉన్నది.

కాని...కాని....

కాని ఆమె నలా ఒక్కసారి పరీక్షగా చూచేసరికి ఎందువల్లనో  
నిశ్చలంగా నిలచిపోయింది. మరికొన్ని క్షణాల తర్వాత నిలుచునట్టే ఉండి,  
నిలుచున్న చోట కన్పించలేదు. అలాగని హైమవతమ్మగారికి ముందుగా  
అనిపించింది. ఆమెగారు విభ్రాంతిపడి నిలిచింది. "అదేమిబాబ్" అని  
సందేహంలో పడి, అతను అటూ ఇటూ చూచి, మళ్ళీ ఎత్తుగా ఎదురుగా ఉన్న  
ఫోటోవంక కన్నార్పకుండా చూస్తూ ఉండిపోయాడు. హైమవతమ్మ గారు  
మోహాన్ని 'నీక్కాదూ చెప్పేదీ, ఎందుకలా చూస్తావ్' అన్నటు ఉరిమి  
చూస్తూ మోచేత్తో పొడిచింది.

మోహానుకు చప్పున మెలకువ వచ్చింది. ఒక్క అర్థక్షణం క్రితం  
తన్ను ఎవరో నిజంగానే మోచేత్తో పొడిచి హెచ్చరించి నట్లుగానే ఉన్నది.  
సరిగ్గా అలానే అనిపించింది. కలపూర్తిగా కరిగిపోయింది. నిలువెత్తు మంచు  
విగ్రహం నిమిషంలో చూస్తుండగానే కరిగిపోయినట్లుగా అంత సౌంద  
ర్యమూ, అంతలోనే అదృశ్యమైనట్లుగా, అతని మనస్సు కాస్త చెదిరింది  
"ఏమిటి కల? ఇలా వచ్చిందేమిటి?" అని పలుసార్లు పశ్చింతు కొన్నాడ  
తను. కొంచెం చిరాకు పడ్డాడు. ఎంతకూ సమాధానం దొరక ప్రోయే సరికి  
అతను వెంటనే ప్రక్క మీదనుంచి లేచివెళ్ళి గ్లాసుడు మంచినీళ్ళు త్రాగి,  
కాసేపు కుర్చీలో ఊరికే కూర్చున్నాడు. ఇదేమిటి 'ఇంత వెటివాణ్ణవుతు  
న్నాను" అని అనుకొని తన్నుతాను సమాధాన పరచుకోవాలని ప్రయత్ని  
స్తూ చాలాసేపు అలాగే ఉండిపోయాడు.

అంతలో బుద్ధిపుట్టి పుస్తకంలోనుంచి ఆ ఫొటో తీసి దానివంకే చూస్తూ కూర్చున్నాడు.

యౌవన నవవిలాసం ! పూలపొదలపైన కొనలుతేలుతూ మంద మలయ పవనాలకు కూడా ఓర్వలేక ప్రక్కలకు ఒరిగిపోతూ ఒయారాలు పోతూ ఉన్న ఏలకీలతలాగా ఉన్నది. తమలపు తీవెలా చూచిన కొద్దీ నవ నవలు వెదజలుతూనే ఉన్నది. తన బాహువులను ఆ లావణ్యలతకు ఆధారంగా అందివ్వాలని అనిపించింది మోహనుకు. అలాగని అనుకొనే సరికే అతని ఒడలంతా ఒక్క సారి పులకరించింది.

“ఇప్పుడే ఇలా అనుకోవడం ధర్మం కాదు. ఎవరైనా చూస్తే బాగుండదు సుమా, అనుకొంటూ, ముసిముసి నవ్వులు నవ్వుకొంటూ, లేచి వెళ్ళి విద్యుద్దీపం తీసి నెమ్మదిగా ప్రక్కమీద నడుంవల్చాడు. ‘నీవల్లా అనుకోవడం తప్పుకాదా?’ అని ఎవరో ప్రశ్నించినట్లయి ‘అబ్బే అంత తప్పేంకాదు. ఆ పిల్ల నన్ను కలలో కన్పించింది. కనుక నేను ఇలలో భావనలో సకసమాధాను. మరేంతప్పు కాదు’ అని సమాధానం చెప్పుకొన్నాడు. అందువల్ల అతనికి తృప్తికలిగింది. తృప్తిగా సుఖంగా నిద్ర పోయాడు.

అతనికి కొంచెం పెందరాశే మెలకువ వచ్చింది. మత్తెక్కించే సువాసనలు వెదజల్లే పూలపొదరిండ్ల ప్రక్కగా చాలా సేపు నడిచి వచ్చినట్లున్నది. అతని కింకా.కొద్దిగా మత్తుగానే ఉన్నది. ఆమత్తుదనం కొంత చిత్రంగా, మధురంగా కన్పించింది. హృదయం తేలికగా ఉన్నట్లు అనిపించింది.

ప్రభాతవాయువులు మందమందంగా ప్రసరిస్తున్నాయి. అవి అప్పుడప్పుడే విడిపోతున్న పొగమంచు తెరలతో దోబూచులాడుతున్నాయి.

చెట్లగుబురులను తాకుతూ, సన్న సవ్వడులుచేస్తూ, ఆ గాలులు ఉషస్సులో ప్రకృతి కాంత ప్రపంచానికై పాడుతున్న మేలుకొల్పులకు తాము వంత పాటలు పాడుతున్నాయి. అవి నెమ్మదిగా శరీరాన్ని తాకి నూతనోత్సాహాన్ని కలిగిస్తున్నాయి. పులకరింతలు కలుగజేస్తున్నాయి. రాత్రంతా వెన్నెలలో, మంచురో నీటి అలలపై తేలుతూ, ఒయారాలు పోతూ, ఒళ్ళు విరుచుకొంటూ కదలాడుతూ ఉన్న కలువలు ప్రభాత వాయుపులను మరింత పరిమళవంతం చేస్తున్నాయి, శైత్యాన్ని చేకూరుస్తున్నాయి.

మోహను లేచి కూర్చున్నాడు.

రాత్రి తనకు కలిగినవిచిత్రానుభూతి ఏదో అస్పష్టంగా స్ఫురణకు వచ్చింది. రాత్రి తా నాలోచించిన విషయం మరింత మధురంగా అనిపిస్తూ జ్ఞాపకం వచ్చింది. అతను మందహాసం చేశాడు. లోపల ఎంతో తృప్తిగా సంతోషంగా ఉన్నది.

మోహన్ గబగబా క్రిందకు వెళ్ళి త్వరత్వరగా కాలకృతా లు తీర్చుకొని కాఫీకి వెళ్ళి వచ్చాడు.

మోహన్ కాఫీకి వెళ్ళి తిరిగి వచ్చేసరికి అప్పుడే ఎనిమిది గంటలయింది. అతను సరాసరి ఇంటికి రాక, ఒకరిద్దరు మిత్రులతో ఉల్లాసంగా పిచ్చాపాటి మాటాడి ఆలస్యంగా వచ్చాడు. అతను ఇంటికి వచ్చేసరికి గుమ్మం ముందు గుట్టపుబండీ ఒకటి ఆగిఉన్నది. అతనుపైకి వెళ్ళబోతుంటే ఆవిడ వసారాలోనే ఎదురై "ఎక్కడికి వెళ్ళావయ్యా ప్రొద్దున్నే-కాఫీ ఇక్కడ ఇవ్వకపోయినానా — సరేసరే, ఆయన వచ్చి చాలా సేపయ్యింది. నువ్వు వేగం వచ్చేయాలి" అంటూ తొందరపెట్టింది. రెండేసి మెట్లు ఒకేసారి ఎక్కుతూ మోహను ఒక్క నిమిషంలో పెగదిలోకి వెళ్ళాడు. కూజాలో నీళ్ళు వంచుకుని సబ్బుతో రెండుసార్లు ముఖం

కడుక్రాని, టర్కీ తువ్వాలతో ఒత్తితుడుచుకొని, పొడరు రాచుకొని. తల  
దువ్వుకొన్నాడు. అతను తల దువ్వుకొని బట్టలు మార్చుకోడానికి దాదాపు  
పది నిమిషాలు పట్టింది. “ఇంకా కాలేదుటయ్యా నీ ముస్తాబూ” అని క్రింద  
నుంచి హైమవతమ్మగారు రెండుసార్లు కేకలు పెట్టింది. అతను ముస్తాబు  
పూర్తి చేసుకొని గుమ్మండాకా వచ్చాక మళ్ళీ ఆ ఫోటో ఒకసారి చూడా  
లని అనిపించి, తలుపు దగ్గరగావేసి, అలాచూస్తూ నిలబడ్డాడు. అంతలో  
ఆవిడ నెమ్మదిగా తలుపు నెట్టుకొని లోపలకువచ్చి, అతన్ని చూచి,  
ఒక్కసారి పకాలున నవ్వేసింది. “ఇందుకా ఇంత ఆలస్యం చేస్తా...సరే..  
సరే బయలుదేరు” అన్న దావిడ. “అబ్బే లేదండీ నాదేం ఆలస్యంలేదు  
వదండీ” అంటూ మెట్టుదిగాడతను. “చేయవలసిన ఆలస్యమంతా  
ఇందాకే చేశావులే...పద” అంటూ నవ్వుతూ ఆవిడ అతన్ని అనుసరించి  
క్రిందకువచ్చి, ప్రయాణపు ఏర్పాట్లు త్వర త్వరగా పూర్తిచేసింది. ఆఫీసు  
జవాన్ను “ఇల్లుజాగ్రత్త. నేను పది నిమిషాలా వచ్చేస్తాను” అంటూ  
హెచ్చరికలుచేసి, పెద్దపిల్లతో “ఎక్కడికీ ఏళ్ళకండమ్మా” అని చెప్పి,  
షళ్ళబుట్ట ముందు బండీలో పెట్టి, ఆవిడ బండీ ఎక్కింది. ఆవిడ తర్వాత  
ఆయన నెమ్మదిగా బండీలో ఎక్కి కూర్చున్నాడు. మోహన్ తన దుస్తులు  
నలిగిపోతాయని వాళ్ళతోకాక వేరే రిక్లా చేయించుకొన్నాడు.

ఆయన దారిపొడుగుతా హైమవతమ్మగారితో ఏదో చెబుతూనే  
ఉన్నాడు.

పిల్లను చాలా గారాబంగా పెంచాడట తను. తన భార్యఅయినా  
ఎప్పుడైనా చిన్నప్పుడు కోపంవస్తే ఓదెబ్బ వేసి ఎరుగునటకాని  
తానెన్నడూ పల్లెతుమాట కూడా అనలేదట. అసలు మాట అనిపించుకోనే  
పిల్లకాదట ఆ పిల్ల. ఒక్క తేపిల్ల కావడంచేత తన కున్న ఆ స్తిపాస్తులన్నీ  
క్రమంగా ఆపిల్లకే చెందుతవట. పిల్ల పెక్కికాస్త నాజుగా కనిపించినా,

అవసరమైతే ఎంత చాకిరీఅయినా పైన వేసుకొని నిర్వహించుకొని పోగలదట. పెద్దపిల్ల అయినప్పటినుంచీ ఇంటి బాధ్యతలన్నీ స్వయంగా, చూచుకొంటున్నదట. అలాగా ఆయన తన బిడ్డనుగురించి వివరంగా ఎడతెగకుండా చెప్పుకొనిపోతూంటే మొదట కొంత కుతూహలం వల్లనూ, తర్వాత కొంత క్రొత్తవాడు, అందులో పెద్దవాడు— ఆయన చెబుతూ ఉండడంవల్లనూ హైమవతమ్మగారు సావధానంగానే విన్నది. చాలా సేపు ఓపిక వహించి ఊకొడుతూ కూర్చున్నది. కాని, పోను పోను ఆయన మాటలు మరీ పిచ్చిగా కనిపించేసరికి, ఆయన చెప్పిన విషయాలు మళ్ళీ మళ్ళీ చెప్పడం మొదలుపెట్టే సరికి, ఆవిడకు నిజంగా విసుగుపుట్టింది. చివరకావిడ “ఎందుకండీ బాబుగామా మీరు ఇంత వివరంగా చెప్పాలా?—చూట్టానికే వస్తున్నాంగా. మీరు కాస్త విశ్రాంతిగా కూర్చోండి.. అనేసింది. హైమవతమ్మగారామా అన్నాక ఆ ముసలాయన చప్పున మాటాడం ఆపేసి, ఇంక మళ్ళీ ఉలకనూ లేదు, పలుకనూ లేదు. బెల్లం కొట్టిన రాయిలా అలా కూర్చుండి పోయాడు. పైగా ఏదో దిగులుగా ఎటో చూస్తూ ఉండిపోయాడాయన. వాళ్ళ యింటి గుమ్మం ముందు బండి ఆగాక కూడా ఆయన నోరు మెదపలేదు. ఆయన మాటాడకుండా బండిదిగాడు. ఆవిడ నెమ్మదిగా బండిదిగి, బండివాడిచేత పళ్ళబుట్ట దింపించింది. “మీరు పదండి. నేను బండివాడికి డబ్బులిచ్చి వస్తాను”, అని మూగసంజ్ఞలుచేసి చెప్పాడాయన. ఆ యింటి గుమ్మంముందు నిల్చుని ఆవిడ ఆయన ప్రవర్తనకు ముసి ముసి నవ్వులు నవ్వుకొన్నది.

ఆ యింటి ముందు ముత్యాలతో ముగ్గులు పెట్టినట్లయ్యింది.

మోహన్ను కలుపుకొని “బండి ఆగిన చప్పుడు వినిపించినా ఇంటి వాళ్ళ బయటకు రాలేదేమా” అను కొంటూ దగ్గరగావేసి ఉన్న తలుపు

నెట్టుకొని ఆవిడ లోపలకు వెళ్ళింది. కాని చావడి ఖాళీగా ఉన్నది. చావలైనా పరచిలేవు. ఒక క్షణం వీరిద్దరూ అక్కడే ఆగిపోయారు. “ఎవరండీ వస్తా?” అంటూ అవతల గదిలో నుంచి ముందుగదిలోకి వచ్చిందొక ముత్తయిదువ. మంచి దబ్బపండు చాయలో ఆమె అంత వయస్సులోకూడా ముచ్చటగానే ఉన్నది. ఆవిడ పెద్ద కుంకుమ బొట్టు పెట్టుకొన్నది. వంగపండు రంగు చీరకట్టుకొన్నది. సన్నని జరీ అంచుగల రవిక తొడుక్కున్నది. జుట్టు ముడివేసుకొన్నది. విశాలమైన ఆమె కళ్ళు ఎంతో ఆర్ద్రతను ప్రకటిస్తున్నాయి.

మోహన్ ఆవిడ ముందుగా కన్పించేసరికి ఒక్క క్షణం నిరుత్సాహ పడ్డాడు. ఎవరా వచ్చిందని పెండ్లికూతురేవచ్చి తన్ను చూచి లోపలకు తుర్రుమంటుందని అతనూహించాడు. ‘వాళ్ళకు తెలుసుగదా మనం వస్తున్నామని. అందువల్ల ముస్తాబై లోపలే దాక్రాని ఉంటుంది’ అని అనుకొని సమాధానపడ్డాడు. నిజంగా అదే జాగుంటుంది. ముందుగా కన్పించేస్తే పెళ్ళిచూపుల సొగసే ఉండదు, అని కూడా అనుకొన్నాడు మోహను. క్రిందటి వేసంగి నెలవుల్లో మిత్రుడొకడు పెళ్ళిచూపులకు వెళుతూ తన్ను తోడుతీసికొని వెళ్ళాడు. అనాటి దృశ్యమంతా అతని కొక్క సారి స్ఫురణకు వచ్చింది.

అంచక్కా అలంకారాలు చేసికొని వచ్చి తల్లో, మేనత్తో చెయ్యి పుచ్చుకొని తీసికొని వచ్చి కూర్చోబెడితే, ఎంతో సిగ్గు పడుతూ కూర్చుని, ఎన్నివిధాల మాటాడించినా మొదట్లో మాటాడకపోవడం, తర్వాత క్రమంగా మాటాడడమూ, అతి బలవంతంమీద ఒకటి రెండు పాటలుకూడా పాడడమూ ఇది సహజంగా జరిగేవిషయం. వధూవరులు-ఎవరూ తమ్ము చూడనప్పుడు, అప్రయత్నంగా కొన్నిసార్లు, ప్రయత్న పూర్వకంగా మరికొన్నిసార్లు చూచుకొంటూ సిగ్గుపడడం,

సిగ్గుపడుతూనే చూచుకోవడం. అతను తనవంక చూడటం లేదనుకొని, భ్రమపడి పెండ్లికూతురు ధైర్యం చేసి పెండ్లికొడుకువంక చూడడం - చూపులు కలియడం - ఆపి నిలువనా సిగ్గుపడి పోవడం - ఇలాంటి సంఘటనలు ఎంత మధురమైన ఆనందానుభూతి నిస్తాయో, ఆనాడు కొంతగా తెలిసింది మోహనుకు. అప్పుడతను తన మిత్రుణ్ణి, మిత్రునికి కాబోయే భార్యనూ చూచి, వాళ్ళ ఆనందాన్ని చూచి తానూ సంబరపడుతూ తనకూ అట్టి అనుభూతి స్వవిషయంలో కావాలని రహస్యంగా కోరుకొన్నాడు.

ఆ విషయమంతా మనస్సులో ఒక్కసారి మెదలేసరికి ఒక్కసారి అలా తనపై మల్లికా ప్రసవ సౌరభభరితమైన మలయమారుతం మంద మందంగా ప్రసరించి, క్రమంగా నీటి అలలాగా దూర దూరంగా కదలి వెళ్ళినట్లయింది. చిరునవ్వులతో అతని ముఖం వికసించింది.

“ఇంకా నిలబడే ఉన్నారేమిటి? కూర్చో అమ్మాయి. కూర్చో నాయనా” అని ఆవిడ ఇద్దరికీ ఆసనాలు చూపింది.

హైమవతమ్మగారు మోహన్ను కూర్చోమని, ఆవిడతో “అయితే ఇంతకూ మేం వస్తున్నట్లు బాబాయిగారు ముందుగా చెప్పనేలేదా ఏమిటి?” అన్నది.

అమాట కాము త్తయిదువ వెంటనే సమాధానం చెప్పలేదు.

మోహన్ అక్కడ మంచికుర్చీలున్నా వెంటనే కూర్చోక ముసలాయన ఇంకాలోపలకు రాలేదేమా అని ముఖద్వారంవైపు చూస్తూ ఒక్కక్షణం అలాగే ఉండిపోయాడు. ఆవిడ ఆ కుర్రవానివంకా, హైమవతమ్మగారి వంకా చూస్తూ, ఏదో ఆలోచనలో పడి ఓక్షణం తర్వాత తెప్పరిల్లుకొని కూడా ఏం చెప్పాలో తోచక, ఏమని చెబితే మర్యాదగా ఉంటుందో

తెలియక తికమకపడ్డది. అసలు వీళ్ళు తనయింటికి ఎందుకు వచ్చారో-  
వారెవరో కూడా వెంటనే స్ఫురించ లేదావిడకు.

ఆవిడ అలాగా వెంటనే మాటాడకపోవడం చూచి హైమవతమ్మ  
గారు “ఈ వెణ్ణిబాగుల మనిషి ఇంట్లో చెప్పకుండానే ఇంత హడావిడి  
చేసిఉంటాడు” అన్న నిర్ణయానికి వచ్చి “పోనెండి-చెప్పడం మర  
చారో ఏమో...” అంటూ ముందుకువెళ్ళి “రండి పిన్నిగారూ లోపలకు  
వెళదాం” అన్న దావిడతో.

తామిద్దరూ లోపలకువెళ్ళి అన్ని విషయాలూ వివరంగా మాటాడు  
కొని పిల్లను మూడు నిషాల్లో ముస్తాబుచేసి, తీసుకొనివచ్చి చూపిద్దామను  
కొన్నది హైమవతమ్మగారు. వాళ్ళు నిర్లక్ష్యం చేస్తున్నారేమోనన్న భావం  
మోహనుకు ఎంతమాత్రమూ కలుగనీయకూడదని ఆవిడ లోలోపల  
ఎంతో జాపత్రయ పడ్డది. అందువల్లనే చనువుగా ఆవిడగారి చెయ్యి పుచ్చు  
కొని కాస్త త్వరత్వరగా లోపలకు అడుగులు వేసింది. గుమ్మం అవతలకు  
వచ్చాక నెమ్మదిగా “మాది మీ శాఖేలెండి. ఆ అబ్బాయి తండ్రి  
మావారూ పె తండ్రి పినతండ్రి కొడుకులు. అతను మాయింట్లోనే ఉండి  
చదువుకొంటున్నాడు. చాలా బుద్ధిమంతుడు. నిన్న బాబాయిగారువచ్చి  
అన్నీ విచారించి అతన్ని చూచి వెళ్ళారు. నాతో అన్ని విషయాలూ  
మాట్లాడారులెండి. అయితే తెలియకడుగుతాను మీకు అసలు చెప్పనేలేదా  
ఏమిటండీ?” అని అడిగింది హైమవతమ్మగారు. “ఏమిటి చెప్పలేదం  
టారూ?” అని అనలేక అనలేక అన్న దాముసలాయన భార్య.

“అప్పుడే ఈ వియ్యపురాలితో పరిహాసాలు కూడానా! అదేనండీ  
పిల్లని చూట్టానికి తరలి వస్తున్నామని చెప్పలేదా అని అడిగాను.  
సరేపోనెండి. ఇప్పుడు మించిపోయిందేమీలేదు. ఒక్క నిమిషంలో  
ముస్తాబు చేయించేస్తాను. అదీ ఏదో లాంఛనం కనుకా. అందులోనూ

కొంత కొత్తవాళ్ళం కనుకాన్నా, లేకపోతే ఇలావచ్చి చూడాలా ఏమిటి! మనంమనం మాటాడుకొని నిరయాలకు వచ్చేవాళ్ళం. ఇంతకూ ఆమ్మాయి పేరేమిటన్నారూ? ఏదీ ఇంకా లోపలే దాక్కొన్నదా ఏమిటి! మరీ అంత సిగయితే ఎలాగండీ! అంటూ హైమవతమ్మగారు ఎంతో కలుపుగోలుగా, ఏదో మాటాడేస్తూనే ఉన్నది. కాని ఎదుటఉన్న మనిషి మొదట నిరాంతపోయి—అంతలో కొయ్యబారిపోయి, అంతలో మహాసముద్రపు పొంగులా ముంచుకొనివచ్చిన ఆవేశానికి తటుకోలేక కూలబడిపోవడంగమ నించనేలేదు. మరుక్షణంలో గమనించినా పరిస్థితి ఎంతమాత్రమూ అరమే కాలేదు. “అరెరె అదేమి” అంటూ హైమవతమ్మగారు ఆశ్చర్యపడుతూ, ఖంగారు పడుతూ అడుగుతూనే ఉన్నది. కాని ఆవిడ వినిపించుకోలేదు. పెద్దగా ఏడుస్తూ “అయ్యో! నా తల్లీ! నీకు పెళ్ళి సంబంధం తెచ్చాడేమీ నాన్న,” అని తల బాదు కొంటూ దుఃఖపు పొంగులో మాటలు రాక బొంగురుపోయిన కంఠంతో “నాకంత భాగ్యమా! ఆమ్మాయి లేదమ్మా లేదు” అని మళ్ళీ పెద్దగా ఏడ్చింది. హఠాత్తుగా ఏడ్చు వినిపించేసరికి చరచరా లోపలకు వచ్చి గుమ్మంలోనుంచే ఆ దృశ్యంచూచి నిరాంతపడి పోయాడు మోహన్. అతను వచ్చి చూచేసరికి ఆ ముసలావిడ క్రింద నేలమీద కూలబడిఉన్నది. ప్రక్కగా హైమవతమ్మగారు కూర్చుని ఆవిణ్ణి ఓదార్చాలని ప్రయత్నం చేస్తోంది. అతనికేమీ అరంకాక “అదేమి టండీ పిన్నిగారూ... ఎందుకావిడ” అని అగిపోయాడు. అతనికి మొదట ఆవిడకు మూర్ఛవచ్చిందేమోననీ, శారీరక దౌర్బల్యమేమైనా ఉన్నదేమోననీ అనుకొన్నాడు. హైమవతమ్మగారికి క్రమంగా విషయం అరమెంది. అవతలకు వెళ్ళమని అతనికి సంజ్ఞచేసింది. అతను ఆవిడ వైపు చూచేసరికే వాళ్ళ వెనుక గోడమీద ఎత్తుగా వ్రేలాడతీయబడి ఉన్న పెద్ద సెజు ఫొటో ఒకటి కన్పించింది. కింఛినాత్రంకూడా ప్రయత్నం లేకుండా మోహన్ ఆ పిలను వెంటనే పోల్చుకొన్నాడు. ఒక్కనిమిషం కన్నార్పకుండా ఆ ఫొటోవంకే చూస్తూ నిల్చున్నాడు అతను.

ఆడవాళి దరూ అతనలా చూడడం గమనించారు. అతన్ని చూచి మళ్ళీ పెద్దగా ఏడ్చిందావిడ. అతని మనస్సు ఒక్కసారి కలుక్కు మన్నది అతనాముసలిముత్తయిదువ దుఃఖుచూడలేక, అతల్లి ఆక్రోశం

వినలేక, ఆ సీతిని చూచి తట్టకొనే శక్తి లేక, చప్పున ఆక్కణ్ణించి నీదిగుమ్మంలోకి వచ్చేశాడు. వెనుకనుంచి మాటలు వినపడుతున్నాయి. “చిన్నవాడు అబ్బాయి మనస్సుకూడా కష్టం కలిగించానమ్మా దౌర్భాగ్యురాలిని-ఇవంతా మాఖర్మ. దాన్ని మొదట్లో వారి బావమరిదికే ఇదామనుకున్నాం. అది కృష్ణుడి పెళ్ళామనే అంటూ ఉండేవారాయన. కాని వాడు నీ అందానికి నేను తగను అని ఖచ్చితంగా చెప్పేసి ఓ సత్యను పెండ్లాడేశాడు. అలా అనుకొన్న సంబంధం కుదరలేదు. అప్పటినుంచి సంబంధాలు ఇతరత్రా చూస్తున్నాం. పెళ్ళి ప్రయత్నాలు చేస్తుండగా హలాత్తుగా జబ్బుచేసి పిల్ల నా రుక్కమ్మ...” అని చెప్పలేక పెద్దగా ఏడ్చి, ఎంతో కష్టమీద దుఃఖం ఆపుకొని “అప్పటినుంచి ఆయనకు మతి సిమితంగా లేదు మరీ ఈమధ్య ఎక్కువవుతున్నది. నిన్న దానివుట్టినరోజు పండగ... ఆయన...” అని ఇంక ఒక్కమాటకూడా చెప్పలేక వెక్కి వెక్కి ఏడ్వడం మొదలుపెట్టింది.

మోహన్ వీధి గుమ్మంలోనుంచే పిన్నిగారూ “మీరు తర్వాత కాస్త నెమ్మదిగా రండి, రిక్నా పంపిస్తాను. సరేనా ?” అని చెరచెరాముందుకు వెళ్ళిపోయాడు ఆవిడ సమాధానం అయినా వినకుండా. అతను అంతకంతకు వేగంగా నడిచాడు. అంతవేగంగా నడుస్తున్నా విరియబూచిన నిత్యమల్లిలా అందంగా, నిత్య నూతన వధువులా ఆపిల్ల అతని కళ్ళముందు ప్రశ్నోత్తం అవుతూనే ఉన్నది. ఆ ఫోటో ఇంకా అతని మనస్సులో మెదలుతూనే ఉన్నది. నీళ్ళునిండిన కళ్ళనోసారి అప్రయత్నంగా తుడుచుకొన్నా డతను. జరిగిన విషయమంతా ఒక్కసారి అతనికి జ్ఞాపకం వచ్చింది. నిజంగా జరిగిన ఒక వాస్తవ విషయం నిజమని అంగీకరించడానికి అతని మనస్సు గట్టిగా నిరాకరించింది. అతనేదో గొణుక్కుంటూ బాధపడుతూ ముందుకు సాగిపోయాడు.

